



मरिण राजपत्र

मरिण गाउँ कार्यपालिकाद्वारा प्रकाशित

खण्ड ५ मरिण , असार ३१ गते, २०७९ साल संख्या २

स्थानीय सरकार सञ्चालन ऐन, २०७४ को दफा १०२ को उपदफा(१) बमोजिम मरिण गाउँपालिकाको गाउँसभाले बनाएको तल लेखिए बमोजिमको कार्यविधि सर्वसाधारणको जानकारीका लागि प्रकाशन गरिएको छ ।

भाग २

मरिण गाउँपालिकाको योजना तर्जुमा प्रक्रियामा युवा सहभागिता सम्बन्धी कार्यविधि, २०७९

प्रस्तावना: स्थानीय तहको योजना निर्माण प्रक्रियामा विकासको आधारशीलाको रूपमा रहेका युवाको अर्थपूर्ण सहभागिताको अभ्यासलाई थप प्रवर्द्धन गर्ने उद्देश्य सहित स्थानीय तहको आवश्यकता र प्राथमिकताको आधारमा युवासँगको सहकार्यलाई व्यवस्थित र प्रभावकारी बनाउन वाञ्छनीय भएकोले स्थानीय सरकार सञ्चालन ऐन, २०७४ को दफा १०२ को उपदफा (१) बमोजिम मरिण गाउँपालिकाले यो कार्यविधि बनाई जारी गरेको छ ।

परिच्छेद - १

प्रारम्भिक

१. संक्षिप्त नाम र प्रारम्भ:

- (१) यस कार्यविधिको नाम “मरिण गाउँपालिकाको योजना तर्जुमा प्रक्रियामा युवा सहभागितासम्बन्धी कार्यविधि २०७९” रहेको छ ।
- (२) यो कार्यविधि कार्यपालिकाबाट स्वीकृत भएको मितिबाट लागू हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा

- (क) ‘अध्यक्ष’ भन्नाले मरिण गाउँ कार्यपालिकाको अध्यक्ष सम्भन्नुपर्दछ ।
- (ख) ‘उपाध्यक्ष’ भन्नाले मरिण गाउँ कार्यपालिकाको उपाध्यक्ष सम्भन्नुपर्दछ ।
- (ग) ‘प्राथमिकता समूहका युवा’ भन्नाले भौगोलिक, सामाजिक सांस्कृतिक, आर्थिक, मानवीय तथा राजनीतिक रूपमा अवसर नपाई पछाडि परेका समूदायमा रहेका युवाहरूलाई सम्भन्नुपर्छ ।
- (घ) ‘स्थानीय तह’ भन्नाले मरिण गाउँपालिकालाई सम्भन्नुपर्दछ ।
- (ङ) ‘युवा’ भन्नाले १६ देखि ४० वर्षसम्मका नागरिकलाई सम्भन्नुपर्दछ ।
- (च) ‘युवाको अर्थपूर्ण सहभागिता’ भन्नाले योजना प्रक्रियामा युवाको सहभागिता लक्षित समूह, साभेदार र नेतृत्वको रूपमा स्थापित हुने सम्भन्नुपर्दछ ।
- (छ) ‘युवा समावेशी सहभागिता’ भन्नाले स्थानीय तहको युवा समन्वय समिति गठन, सहभागी सदस्यको चयन र मनोनयनमा समावेशी सिद्धान्तको आधारमा पदाधिकारी समेत गरी कम्तीमा पचास प्रतिशत युवा महिलाको प्रतिनिधित्व र युवा समन्वय समितिमा विशेष प्राथमिकता समूहका युवाहरूको सहभागितालाई सम्भन्नुपर्दछ ।
- (ज) ‘युवा समूह’ भन्नाले युवाका क्षेत्रमा सक्रिय युवा क्लब/समूह/सञ्जाल, युवा सामाजिक संघ संस्था, स्काउट, युवा तथा विद्यार्थी सङ्गठन र उद्यमी युवा, स्वयम्सेवक जस्ता सङ्गठित युवाको समूह भन्ने सम्भन्नुपर्दछ ।
- (झ) ‘विषयगत समिति’ भन्नाले मरिण गाउँपालिकाको कार्यपालिकाको कार्य विभाजन नियमावली बमोजिम स्थानीय तहमा गठन हुने विषयगत समिति सम्भन्नुपर्दछ ।

- (ज) 'विशेष प्राथमिकताको समूहका युवा' भन्नाले द्वन्द्वपीडित, जोखिममा परेका, अपाङ्गता भएका, सीमान्तकृत, लोपोन्मुख, अल्पसंख्यक, लैङ्गिक तथा यौनिक अल्पसंख्यक, दलित, मुस्लिम समुदायका र पिछडिएको क्षेत्रका युवा सम्भन्नुपर्दछ ।
- (ट) 'समिति' भन्नाले दफा १४ बमोजिमको युवा समन्वय समिति सम्भन्नुपर्दछ ।
- (ठ) 'सरोकारवाला निकाय' भन्नाले युवाका लागि सरोकार राख्ने सरकारी निकाय, विकास साभेदार, राजनीतिक दल, निजी क्षेत्र, सञ्चार क्षेत्र, सामुदायिक, सांस्कृतिक तथा सामाजिक संघसंस्था, धार्मिक संघसंस्था, राष्ट्रिय तथा अन्तर्राष्ट्रिय गैरसरकारी संस्था, शैक्षिक संस्था, समुदाय, परिवार, आफन्त र युवा समूह भन्ने सम्भन्नुपर्दछ ।

परिच्छेद - २

युवाको अवस्था पहिचान र सहकार्य सम्बन्धी व्यवस्था

३. युवाको तथ्याङ्क अध्यावधिक गर्ने र अभिलेखीकरण गर्ने :

- (१) युवाको जनसंख्या, लिङ्ग, जातजाति, भाषा, धर्म, शैक्षिक अवस्था, आर्थिक अवस्था, अपाङ्गता, पेशा व्यवसायजस्ता विषयमा तथ्याङ्क राख्ने र अध्यावधिक गरिने छ ।
- (२) युवाको क्षेत्रमा सक्रिय समूहको पहिचान गरी अभिलेख राखी युवा क्लब, युवा सामाजिक संघ संस्था, स्काउट, राजनीतिक दल, उद्यमी युवा, स्वयंसेवी जस्ता संगठित युवाको समूहलाई सहकार्यका लागि आह्वान गरिने छ ।
- (३) इच्छुक युवालाई विज्ञता वा अनुभवको प्राथमिकताका आधारमा रुचिअनुसारको क्षेत्रमा संलग्न गराउन रोष्टर तयार गरी आवश्यकता अनुसार सहभागी गराइने छ ।
- (४) सूचना प्रविधिको प्रयोग गरी तथ्याङ्कको संकलन, अध्यावधिक र अभिलेख व्यवस्थापन गरिनेछ ।
- (५) मरिण गाउँपालिका क्षेत्र भित्रका विभिन्न विषयगत योजना निर्माण प्रक्रिया, कार्यान्वयन र अनुगमन तथा मूल्याङ्कनको कार्यमा युवालाई सहभागी, साभेदार र विज्ञ सल्लाहकारको रूपमा संलग्न गराइने छ ।

४. नीति निर्माण तथा कार्यान्वयनमा युवाको सहभागिता:

- (१) युवाको क्षमता विकास गरी आधारभूत शक्तिका रूपमा स्थापित गरी सबै तहका नीति तथा योजना निर्माण, निर्णय एवम् कार्यान्वयनमा युवाको सहभागिता गराइनेछ ।

- (२) योजना छनौट र निर्माण प्रक्रियामा प्रत्यक्ष रूपमा युवालाई संलग्न गराउन संस्थागत प्रणालीको विकास गरिनेछ ।
- (३) युवालाई विभिन्न क्षेत्रमा स्वयंसेवकका रूपमा सहभागी हुन अवसर प्रदान गरी नेतृत्वदायी भूमिकामा स्थापित गर्न र उदाहरणीय युवामैत्री स्थानीय सरकारको अवधारणालाई थप प्रभावकारी बनाईनेछ ।

५. युवामैत्री कार्यक्रमको तर्जुमा:

- (१) युवामैत्री कार्यक्रम तर्जुमा, युवाका सवाल र सरोकारका विषयमा बहस, अन्तरक्रिया र पैरवीका लागि अनुकूल वातावरण सृजना गरिनेछ ।
- (२) मरिण गाउँपालिकाको आर्थिक, सामाजिक र साँस्कृतिक विकासमा युवाको ज्ञान, सीप, धारणा र समयको प्रभावकारी सदुपयोग गर्ने व्यवस्था मिलाइनेछ ।
- (३) समावेशी सिद्धान्त र सकारात्मक विभेदको माध्यमबाट समाजमा पछाडि पारिएका महिला युवा, अपाङ्गता भएका युवा, दलित युवा, लैंगिक तथा यौनिक अल्पसंख्यक युवा जस्ता प्राथमिकता र विशेष प्राथमिकता समूहका युवाहरूलाई मूलप्रवाहीकरण गर्नका लागि आवश्यक व्यवस्था मिलाइनेछ ।
- (४) विभिन्न उमेर समूहका युवाको अवस्था र आवश्यकता फरक हुने भएकाले युवालाई दुई फरक उमेर समूहमा वर्गीकरण गरी १६-२४ वर्ष र २५-४० वर्ष गरी दुई समूहमा विभाजन गरी लक्षित कार्यक्रमहरू सञ्चालन गरिनेछ ।

६. विभिन्न संघ संस्थासँग सहकार्य तथा समन्वय:

- (१) मरिण गाउँपालिकाको विकासमा युवाबीचको सहकार्य र समन्वयको क्षेत्रलाई सङ्गठित गरी प्रभावकारी बनाइनेछ ।
- (२) युवाको बृहत्तर विकासमा कार्य गर्न चाहने स्थानीय संघ संस्था, क्लब, राष्ट्रिय तथा अन्तर्राष्ट्रिय गैरसरकारी संस्थासँग समन्वय गरी सरल र सहज कार्य वातावरण सिर्जना गरिनेछ ।

परिच्छेद - ३

योजना प्रक्रियामा युवाको सहभागितासम्बन्धी व्यवस्था

७. योजना तर्जुमा प्रक्रियामा युवा सहभागिता:

- (१) स्थानीय सरकार सञ्चालन ऐन, २०७४ बमोजिम वडास्तरीय आयोजना कार्यक्रम पहिचानको तहदेखि नै हरेक चरणमा युवाको अर्थपूर्ण सहभागिता गराउने व्यवस्था मिलाइनेछ ।
- (२) योजना छनौट प्रक्रियामा हुने छलफल, प्राथमिकीकरण र निर्णय प्रक्रियामा सङ्गठित वा असंगठित युवाको अर्थपूर्ण सहभागिता बढाउँदै लगिनेछ, र आर्थिक तथा प्राविधिक रूपमा सम्भाव्य परियोजना छनौट गर्न युवाको समावेशी सहभागिता सुनिश्चित गरिनेछ ।
- (३) योजना छनौटको अन्तरक्रियामा बृहत् युवा भेलाको आयोजना गरी युवा क्लब, युवा सञ्जाल र स्थानीय तह युवा परिषद्का प्रतिनिधिको सहभागितामा युवाका सवालहरू पहिचान गर्ने र योजना बनाउने व्यवस्था मिलाइनेछ ।
- (४) योजनाको प्राथमिकीकरण गर्दा युवाका सवालसँग प्रत्यक्ष सरोकार राख्ने विषयलाई सम्बोधन हुने गरी आवश्यक व्यवस्था मिलाइनेछ ।
- (५) योजना कार्यान्वयनका लागि आन्तरिक श्रोतको पहिचान गरी उपयोग गर्न युवालाई परिचालन गर्न उचित प्रबन्ध गरिनेछ ।
- (६) योजना कार्यान्वयनका क्रममा वातावरण संरक्षणका लागि सचेतनामूलक कार्यमा युवाहरूलाई परिचालन गरिनेछ ।

८. उपभोक्ता समितिको गठनमा युवाको सहभागिता: उपभोक्ता समिति गठन गर्दा तोकिए बमोजिमको प्रतिशतले युवाको प्रतिनिधित्व सुनिश्चित गरिनेछ ।

९. युवालाई विशेष अवसर प्रदान गर्ने:

- (१) युवालाई सङ्गठित र नेतृत्व विकास गर्न तथा स्वयंसेवाका क्षेत्रको पहिचान गरी विविध क्षेत्रमा योगदान गर्ने गरी अवसर प्रदान गर्न आवश्यक व्यवस्था मिलाइनेछ ।
- (२) योजना छनौट गर्दा स्थानीय तह भित्रका आर्थिक, सामाजिक, साँस्कृतिक र पर्यावरणीय, जलवायु परिवर्तन लगायतका विषयमा जनचेतना अभिवृद्धि तथा सशक्तीकरण गर्ने कार्यमा युवाको भूमिका अपरिहार्य भएको हुँदा त्यस्ता कार्यक्रमहरूलाई प्राथमिकता दिइनेछ ।

- (३) विपद्, महामारी, आपतकालिन अवस्थाजस्ता समयमा टेलिफोन, इन्टरनेट तथा अन्य विद्युतिय माध्यमको प्रयोग गरी सरोकारवालाहरूबीच आवश्यक छलफल, अन्तरक्रिया, बैठक आयोजना गरी आवश्यक सहजीकरणका लागि युवाको परिचालन गरिनेछ ।

१०. वार्षिक बजेट विनियोजनसम्बन्धी व्यवस्था: युवा लक्षित कार्यक्रम कार्यान्वयनका लागि सामाजिक विकास अन्तर्गत आवश्यकताका आधारमा बजेट विनियोजन गरी तोकिएका कार्यक्रम अनिवार्य रूपमा सञ्चालन गर्ने व्यवस्था मिलाइनेछ । साथै, सामाजिक विकास बाहेकका अन्य क्षेत्रमा पनि अनिवार्य युवा सहभागिताका लागि बजेट विनियोजन गराइ आवश्यक कार्यक्रम सञ्चालनको व्यवस्था गरिनेछ ।

११. योजना कार्यान्वयनमा युवा सहभागिता:

- (१) योजना कार्यान्वयनमा सार्वजनिक सूचना सम्प्रेषकको भूमिका निर्वाह गर्ने गरी युवालाई महत्वपूर्ण साभेदारको रूपमा सक्रिय सहभागी गराइनेछ ।
- (२) साभेदारीमा विभिन्न विषय तथा क्षेत्रगत कार्यक्रम सञ्चालनका लागि युवालाई आह्वान गरिनेछ ।
- (३) युवासँगको साभेदारीमा सीप विकास, उद्यमशीलता, सुशासन प्रवर्द्धन, भ्रष्टाचार नियन्त्रण र सामाजिक विसंगति विरुद्धका अभियान जस्ता कार्यक्रममा सहकार्य गरिनेछ ।
- (४) मरिण गाउँपालिकामा युवा परिषद्, युवा सञ्जाल र वडास्तरीय क्लब/संजाललाई योजना तर्जुमाको प्रक्रियामा संलग्न गराउँदै आवश्यक पृष्ठपोषण लिईनेछ ।

१२. अनुगमन तथा सुपरीवेक्षणमा युवाको संलग्नता:

- (१) योजना कार्यान्वयको कार्यकुशलता एवं प्रभावकारिताको अनुगमन गर्ने एवं सार्वजनिक जवाफदेहिताको सुनिश्चिताको लागि सार्वजनिक सुनुवाइ र सामाजिक परीक्षण जस्ता औजार प्रयोग गर्ने गराउने कार्यमा युवालाई संलग्न गराइनेछ ।
- (२) मरिण गाउँपालिकामा सञ्चालित विकास आयोजनाको अनुगमन तथा सुपरीवेक्षण कार्यमा युवाको विषयगत विज्ञता भएको आधारमा समन्वय समितिको सिफारिसमा सहभागिता सुनिश्चित गरिनेछ ।
- (३) मरिण गाउँपालिकामा युवाबाट सञ्चालित आयोजनाको अनुगमन तथा सुपरीवेक्षणमा आवश्यकता अनुसार आयोजना कार्यान्वयन हुने वडाको वडास्तरका अनुगमन समितिका प्रतिनिधिलाई सहभागी गराइनेछ ।

- (४) युवाका विषयमा र युवासँगको साभेदारीमा भएका कार्यक्रमको नियमित अनुगमन, सुपरीवेक्षण र मुल्याङ्कन युवा समन्वय समितिले गरी कार्यपालिकामा प्रतिवेदन पेश गर्नेछ ।
- (५) मरिण गाउँपालिका योजना अनुगमन तथा सुपरीवेक्षणमा संलग्न उत्कृष्ट युवा तथा युवा कार्यक्रमलाई वार्षिक रूपमा पुरस्कृत गर्ने व्यवस्था मिलाइनेछ ।

परिच्छेद - ४

युवा समन्वय समिति सम्बन्धी व्यवस्था

१३. युवा समन्वय समितिको गठन:

- (१) स्थानीय तहको योजना तर्जुमा प्रक्रिया, कार्यक्रमको अनुगमन, मुल्यांकन, परिक्षण र युवासँग सम्बन्धित कार्यक्रमको समन्वयका लागि मरिण गाउँपालिकामा देहायबमोजिमको समिति गठन गरिने छ ।
- (क) संयोजक, सामाजिक विकास समिति - संयोजक
- (ख) प्रमुख प्रशासकीय अधिकृत वा निजले तोकेको विषयगत शाखाको प्रमुख - सदस्य
- (ग) संयोजक, आर्थिक समिति वा निजले तोकेको समितिको महिला सदस्य - सदस्य
- (घ) उपाध्यक्ष, स्थानीय तह युवा परिषद् - सदस्य
- (ङ) प्रतिनिधि, पालिकास्तरीय युवा सञ्जालका एकजना महिला समेत दुई जना - सदस्य
- (च) क्रियाशील युवा, युवा क्लब/संजाल, युवा सामाजिक संघसंस्था मध्येबाट अध्यक्षले समावेशी आधारमा मनोनित गरेका दुई जना महिला समेत चार जना - सदस्य
- (छ) शाखा प्रमुख, शिक्षा युवा तथा खेलकुद शाखा - सदस्य सचिव
- (२) उपदफा (१) मा भएको समितिको बैठकमा युवाको क्षेत्रमा विशेष योगदान पुऱ्याएका व्यक्तिलाई समेत आवश्यकता अनुसार आमन्त्रण गर्न सकिनेछ ।

१४. मनोनित सदस्यको योग्यता:

(१) देहायको योग्यता पुगेको युवा व्यक्ति समन्वय समितिमा मनोनयनका लागि योग्य हुनेछ:

(क) १६ देखि ४० वर्षसम्म उमेर भएको ।

(ख) आधारभूत शिक्षा पूरा गरेको ।

(ग) युवासँग सम्बन्धित आर्थिक, सामाजिक, सांस्कृतिक, राजनीतिक, स्वयंसेवा वा निजले प्रतिनिधित्व गर्ने क्षेत्र कृषि, उद्यम, खेलकुद जस्ता क्षेत्रमा कम्तिमा दुई वर्षको कार्य अनुभव भएको ।

(घ) नैतिक पतन देखिने कुनै फौजदारी अभियोग नलागेको ।

(ङ) नैतिक पतन देखिने कुनै फौजदारी अभियोग लागेको व्यक्ति भए सो अभियोगबाट सफाई पाएको कम्तिमा एक वर्ष पूरा भएको ।

(च) सरकारी सम्पत्ति हिनामिना नगरेको ।

१५. समितिका पदाधिकारी तथा सदस्यको पदावधि:

(१) समितिका मनोनित सदस्यको पदावधि चार वर्षको हुनेछ ।

(२) मनोनित सदस्यको पदावधि एक कार्यकालका लागि थप गर्न सकिनेछ ।

१६. मनोनित सदस्यको पद रिक्त हुने:

(१) देहायको अवस्थामा समितिका मनोनित सदस्यको पद रिक्त भएको मानिनेछ :

(क) पदबाट राजीनामा दिएमा ।

(ख) नैतिक पतन देखिने कुनै फौजदारी अभियोग प्रमाणित भएमा ।

(ग) पदीय आचरण विपरित काम गरेमा ।

(घ) मृत्यु भएमा ।

(२) उपदफा (१) को खण्ड (ग) बमोजिम पदबाट हटाउने कारबाही गर्नु अघि निजलाई सफाई पेश गर्ने मौका दिइनेछ ।

(३) समितिको कुनै पनि पद रिक्त भएमा बाँकी अवधिको लागि क्षेत्रगत प्रतिनिधित्व कायम राखी नियुक्ति गर्न सकिनेछ ।

१७. समितिको काम, कर्तव्य र अधिकार:

(१) समितिको काम कर्तव्य र अधिकार अन्यथा उल्लेख भए अतिरिक्त देहाय बमोजिम हुनेछ:

(क) मरिण गाउँपालिकामा रहेका युवाको अभिलेखीकरण गर्ने, विवरण अद्यावधिक गर्ने तथा उनीहरूको रुची र आवश्यकताको क्षेत्र पहिचान गरी योग्य र सक्षम युवाको छनौट गर्न पालिकालाई सहयोग गर्ने ।

(ख) युवा सम्बन्धी कार्यक्रम एवं आयोजना सञ्चालन गर्न आवश्यक समन्वय गर्ने ।

(ग) वार्षिक योजना तर्जुमा प्रक्रियामा युवाको अर्थपूर्ण सहभागिताका लागि समन्वय गर्ने ।

(घ) योजनाचक्रमा युवाको सहभागिता अभिवृद्धि गर्न वडा युवा क्लब, पालिकास्तरीय युवा सञ्जाल, स्थानीय युवा परिषद् र अन्य सरोकारवालासँग नियमित समन्वय र सहकार्य गर्ने ।

(ङ) युवाको प्रतिनिधित्वको समीक्षाका साथै कार्यक्रमहरूको अनुगमन तथा सुपरीवेक्षण गर्ने ।

(च) युवाले सञ्चालन गरेका आयोजना वा क्रियाकलापसम्बन्धी अभिलेखलाई दुरुस्त राख्ने ।

(छ) युवाका क्षेत्रमा काम गर्ने युवा, संघसंस्था, निजीक्षेत्र लगायत अन्य समिति तथा विभागसँग समन्वय गरी युवाका विषयलाई मूलप्रवाहीकरण गर्ने ।

(ज) युवाको क्षमता अभिवृद्धि तथा स्वयंसेवाका क्षेत्रहरूको पहिचान गरी आवश्यक कार्यक्रमका लागि कार्यपालिकालाई सिफारिस गर्ने ।

(झ) विद्यालयस्तरमै युवा क्लब गठन र उनीहरूको सहभागितालाई अभिवृद्धि गरी सवल युवा र सक्षम नागरिक बनाउन भूमिका निर्वाह गर्ने ।

(ञ) १६ देखि २४ वर्षका युवा लक्षित कार्यक्रमहरू जस्तै यौन तथा प्रजनन स्वास्थ्य अधिकार, बालविवाह अन्त्य, लैंगिक हिंसा अन्त्य, वित्तिय साक्षरता प्रवर्द्धन जस्ता विषयमा क्षमता र सचेतना अभिवृद्धि गराई स्थानीय पैरवीकर्ताका रूपमा तयार पार्ने ।

(ट) स्थानीय तहले तोकेका युवा समन्वयसम्बन्धी अन्य कार्य गर्ने ।

(२) उपदफा (१) मा तोकिएको काम कर्तव्य र अधिकारका अतिरिक्त स्थानीय तहले युवा परिचालनको आवश्यकता देखेमा युवा समन्वय समितिसँगको परामर्शमा कार्यपालिकाबाट निर्णय गराई थप जिम्मेवारी तोक्न बाधा पुऱ्याएको मानिनेछैन ।

१८. समितिको बैठक सम्बन्धी व्यवस्था:

- (१) समितिको बैठक सामान्यतया दुई महिनामा एक पटक बस्ने छ, आवश्यकता अनुसार थप बैठक बस्न सक्नेछ ।
- (२) बैठकमा कम्तिमा एकाउन्न प्रतिशत सदस्य उपस्थित भएमा गणपुरक संख्या पुगेको मानिने छ । बहुमतको निर्णयलाई बैठकको निर्णय मानिनेछ ।
- (३) बैठकको अध्यक्षता समितिको संयोजकले गर्नेछ । संयोजकको अनुपस्थितिमा संयोजकले तोकेको व्यक्ति वा उपस्थितमध्ये ज्येष्ठ सदस्यले बैठकको अध्यक्षता गर्नेछ ।
- (४) बैठकसम्बन्धी अन्य कार्यविधि समिति आफैले निर्धारण गर्न सक्नेछ ।

१९. समितिका पदाधिकारी एवं सदस्यको आचारसंहिता सम्बन्धी व्यवस्था: युवा समन्वय समितिका पदाधिकारी तथा सदस्यले समितिका निर्णय र काम कारवाहीलाई पारदर्शी र विश्वासिलो बनाउन समितिको आचारसंहिता बनाई लागू गर्नुपर्नेछ ।

परिच्छेद - ५

समन्वय तथा सहकार्य सम्बन्धी व्यवस्था

२०. स्थानीय योजना प्रक्रियामा युवा सहभागिता:

- (१) देहाय बमोजिमका व्यक्ति तथा संस्थालाई स्थानीय योजना प्रक्रियामा युवा सहभागिता सम्बन्धी सरोकारवालाको रूपमा पहिचान गरिनेछ:
 - (क) स्थानीय तहको शिक्षा, युवा र खेलकुद शाखा,
 - (ख) स्थानीयस्तरका विभिन्न राजनीतिक दल र भातृ सङ्गठन,
 - (ग) स्थानीयस्तरमा काम गर्ने विभिन्न राष्ट्रिय र अन्तर्राष्ट्रिय गैरसरकारी संस्था तथा विकास साभेदार,
 - (घ) सञ्चार माध्यम,
 - (ङ) विभिन्न पेशा व्यवसायमा संलग्न युवा उद्यमी, अनुसन्धानकर्ता, विद्वत वर्ग,
 - (च) स्थानीय व्यवस्थापन समिति, विद्यालय व्यवस्थापन समिति, बजार व्यवस्थापन समिति, फोहोर व्यवस्थापन समिति, वातावरण, टोल विकास संस्था/समिति, जलस्रोत व्यवस्थापन समिति,

उपभोक्ता समिति, महिला/आमा समूह, सहकारी र धार्मिक समुदाय जस्ता विभिन्न विषयगत समूह,

(छ) युवा समूह तथा सञ्जाल ।

२१. स्थानीय योजना प्रक्रियामा युवा सहभागिता सम्बन्धी सरोकारवालाको भूमिका:

(१) स्थानीय तहको भूमिका

(क) स्थानीय तहको नीति निर्माण प्रक्रियामा युवाको अर्थपूर्ण सहभागिता सुनिश्चित गर्ने ।

(ख) स्थानीय तहस्तरमा युवा परिषद्, स्थानीय तह स्तरीय युवा सञ्जाल गठन गर्ने र प्रत्येक वडामा वडा युवा क्लब गठन गरी युवाका लागि नेतृत्व विकास र स्वयं सेवाका अवसर सृजना गर्ने ।

(ग) शिक्षा, युवा र खेलकुद शाखाले विभागका कार्यसँग समाहित गर्दै थप कार्यक्रमका लागि प्रत्येक आर्थिक वर्षमा आन्तरिक, बाह्य र सशर्त बजेटका लागि पहलकदमी लिने ।

(घ) योजना प्रक्रियामा युवाको सहभागिता, सहकार्य र नेतृत्व विकास गर्ने ।

(ङ) नमुना युवामैत्री पालिकाका रूपमा स्थापित हुन आवश्यकता अनुसार राष्ट्रिय युवा परिषदसँग समन्वय गर्ने ।

(२) विकास साभेदारहरूको भूमिका

(क) अन्तर्राष्ट्रिय गैरसरकारी क्षेत्र, अन्तरदेशीय निकाय, संयुक्त राष्ट्रसंघ जस्ता विकास साभेदारले युवाको नेतृत्व विकास हुने कार्यक्रममा लगानी गर्ने ।

(ख) कार्यपालिकासँगको समन्वय र सहकार्यमा कार्यक्रम तय गर्ने ।

(ग) कार्यपालिकाले प्राथमिकीकरण गरेका युवाका क्षेत्रका कार्यक्रमलाई आधार बनाई कार्यक्रम सञ्चालन कार्ययोजना बनाउने ।

(३) निजी क्षेत्रको भूमिका

(क) निजी क्षेत्रले सामाजिक उत्तरदायित्व अन्तर्गत युवा लक्षित कार्यक्रम सञ्चालन गर्ने ।

(ख) निजी क्षेत्रको नेतृत्वमा हुने कार्यक्रममा युवाको सहयोग लिने र युवावर्गलाई उत्प्रेरित गर्ने ।

(४) सामाजिक संघसंस्थाहरूको भूमिका

- (क) सामाजिक संघसंस्थाका सञ्जालमा युवाको नेतृत्व र मुद्दालाई प्राथमिकता दिने ।
- (ख) युवामा सदाचार प्रवर्द्धन गर्ने, नेतृत्व विकास गर्ने खालका कार्यक्रम तय गर्ने ।
- (ग) युवाको नेतृत्व विकासका लागि उनीहरको सिप तथा क्षमता अभिवृद्धि हुने कार्यक्रम लागू गर्ने ।
- (घ) स्थानीय तहसँगको समन्वयमा युवा लक्षित कार्यक्रम कार्यान्वयन गर्ने ।

(५) सञ्चार क्षेत्रको भूमिका

- (क) युवाको सहभागिताका विषयमा सञ्चार माध्यममा प्राथमिकताका साथ उठाउने ।
- (ख) युवाले गरेका सकारात्मक कार्यको प्रसार प्रसार गर्ने ।
- (ग) युवालाई नैतिक शिक्षा हुने खालका कार्यक्रमको प्रकाशन तथा प्रसारणमा जोड दिने ।
- (घ) युवाको नेतृत्वमा भएका सफलतालाई प्राथमिकता दिने ।

२२. समन्वय र सहकार्य:

- (१) युवाको सहभागिता अभिवृद्धिका लागि संघस्तरमा युवा तथा खेलकुद मन्त्रालय, राष्ट्रिय योजना आयोग र विभिन्न विषयगत मन्त्रालय, राष्ट्रिय युवा परिषद् र मातहतका समिति, प्रदेश सरकार युवा मामिला मन्त्रालय, प्रदेश नीति तथा योजना आयोग र अन्य विषयगत मन्त्रालयबाट हुने युवासम्बन्धी संघ तथा प्रदेशका नीति तथा कार्यक्रम र बजेटका लागि उचित समन्वय र सहकार्य गरिनेछ ।
- (२) योजना निर्माण प्रक्रियामा युवा सहभागिता सुनिश्चित गर्न स्थानीय तहबाट युवाको विकासका लागि गरिएका प्रयासमा साभेदारी बढाई स्थानीय तहमा युवा संयन्त्रको विकास गरिनेछ।
- (३) युवाको समग्र विकास गरी नेतृत्व स्थापित गर्न र स्वयंसेवाका अवसर सिर्जना गर्न विभिन्न युवा संघ सङ्गठन, राष्ट्रिय तथा अन्तर्राष्ट्रिय गैरसरकारी संस्था, सहकारी, निजी क्षेत्र र विकास साभेदारबाट साभारूपमा विभिन्न कार्यक्रम सञ्चालन गरिनेछ ।
- (४) युवा विकासमा कार्यरत संघ संस्था, सञ्जाल, युवा क्लब, रेडक्रस, स्काउट, निजी क्षेत्रका युवा, उद्यमी संस्थाको साभेदारीमा सहकार्य गरी यो कार्यविधि कार्यान्वयन गर्न विशेष कार्यक्रम सञ्चालन गरिनेछ ।

परिच्छेद - ६

विविध

२३. **सहयोग गर्नुपर्ने:** यस कार्यविधि बमोजिम युवा सहभागिता बढाउनको लागि आवश्यक सहयोग गर्नु सम्बन्धित सबैको कर्तव्य हुनेछ ।
२४. **व्याख्या गर्ने अधिकार:** यस कार्यविधिमा भएका कुनै पनि व्यवस्था अस्पष्ट भएमा सोको अन्तिम व्याख्या कार्यपालिकाले गर्नेछ ।
२५. **बाधा अड्काउ फुकाउन सक्ने:** यो कार्यविधि कार्यान्वयनको क्रममा कुनै बाधा अड्चन आएमा कार्यपालिकाले त्यस्तो बाधा अड्काउ फुकाउन सक्नेछ ।
२६. **संशोधन गर्न सक्ने:** कार्यपालिकाले आवश्यकता अनुसार कार्यविधिमा संशोधन गर्न सक्नेछ ।

अनुसुची - १

(दफा ३ को उपदफा १संग सम्बन्धित)

पुवाको तथ्याङ्क अभिलेखीकरण र अद्यावधिक गर्ने फारामको ढाँचा

परिचयात्मक खण्ड	
नाम थर:	
स्थानीय तहको नाम:	वडा न.:
घरमुलीको पूरा नाम :	जातजाति:
परिवार संख्या : महिला: <input type="checkbox"/> पुरुष : <input type="checkbox"/> लैंगिक तथा यौनिक अल्पसंख्यक(LGBT+): <input type="checkbox"/>	
व्यक्तिगत खण्ड	
१६ देखि ४० वर्षको उमेर समूहका लागि	
१) उमेर:	२) लिङ्ग: महिला <input type="checkbox"/> पुरुष <input type="checkbox"/> लैंगिक तथा यौनिक अल्पसंख्यक <input type="checkbox"/>
३) वैवाहिक अवस्था :	विवाहित <input type="checkbox"/> अविवाहित <input type="checkbox"/> एकल <input type="checkbox"/>
४) आवद्धता :	
शैक्षिक अवस्था	
क) शैक्षिक संस्थामा पढ्न लेख्न गएको <input type="checkbox"/> <input type="checkbox"/>	
ख) कहिल्यै विद्यालय/विश्वविद्यालय नगएको <input type="checkbox"/>	
ग) विद्यालय/विश्वविद्यालयमा हाल अध्ययनरत <input type="checkbox"/>	
शैक्षिक स्तर	
क) साक्षर/अनौपचारिक शिक्षा <input type="checkbox"/>	ख) माध्यमिक तह /आधारभुत शिक्षा <input type="checkbox"/>
ग) प्रवीणता तह <input type="checkbox"/>	घ) स्नातक तह <input type="checkbox"/> ड) स्नातकोत्तर तह <input type="checkbox"/>
च) विद्यावारिधि <input type="checkbox"/>	
अध्ययन गरेको क्षेत्र	
क) मानविकी तथा सामाजिक शिक्षा <input type="checkbox"/>	ख) व्यवस्थापन <input type="checkbox"/>
ग) शिक्षा <input type="checkbox"/>	घ) विज्ञान तथा प्रविधि <input type="checkbox"/> ड) इन्जिनियरिङ <input type="checkbox"/> <input type="checkbox"/>
च) स्वास्थ्य/चिकित्साशास्त्र <input type="checkbox"/>	छ) कानून <input type="checkbox"/> ज) कृषि <input type="checkbox"/>
झ) वन पशुविज्ञान/पशुचिकित्सा र मत्स्यपालन <input type="checkbox"/>	
ञ) कम्प्युटर/सूचना विज्ञान <input type="checkbox"/>	ट) अन्य <input type="checkbox"/> ठ) थाहा छैन <input type="checkbox"/>

पेशा /व्यवसाय

क) घरेलु

ख) उद्योग

ग) व्यापार

घ) सेवा

ड) कृषि

च) वैदेशिक रोजगार

छ) विद्यार्थी

(ज) अन्य

रोजगारी

क) पूर्ण रोजगार

ख) अर्धरोजगार

ग) पूर्ण बेरोजगार

सीप

क) सीप/तालिम:

ख) सीप वा तालिम प्राप्त निकाय:

आम्दानी

क) मासिक आम्दानी:

ख) वार्षिक आम्दानी:

ग) सम्पत्तिको विवरण:

अपाङ्गताको अवस्था

(१) अपाङ्गता भएको

(२) अपाङ्गता नभएको

अपाङ्गता भएको भए अपाङ्गताको किसिम

क) शारीरिक अपाङ्गता

ख) बहिरा

ग) सुस्तश्रवण

घ) पूर्ण दृष्टिविहिन

ड) न्यून दृष्टियुक्त

च) स्वर तथा बोलाइसम्बन्धी

छ) श्रवण दृष्टिविहिन

ज) अनुवंशीय रक्तश्राव (हेमोफेलिया)

झ) अटिजम

ञ) बौद्धिक अपाङ्गता

ट) मनोसामाजिक अपाङ्गता

ठ) बहुअपाङ्गता

अन्य

विज्ञताको क्षेत्र :

रुचिको क्षेत्र :

अनुसुची - २

(दफा ३ को उपदफा ३ सँग सम्बन्धित)

इच्छुक युवालाई विज्ञता वा अनुभवको प्राथमिकताका आधारमा रुचिअनुरूप संलग्न हुने फारामको ढाँचा

मिति:.....

हालसालै खिचिएको
पासपोर्ट साइजको फोटो

श्री.....

मरिण गाउँपालिकाको कार्यालय

कपिलाकोट, सिन्धुली ।

विषय: स्वयंसेवकका रूपमा सहभागी हुन पाऊँ ।

महोदय,

म विगत वर्षदेखि विषयमा काम गर्दै आइरहेको छु । यस “मरिण गाउँपालिकामा सोही बमोजिमका योजना र कार्यक्रमको सुरुवात गरिएकाले मेरो शैक्षिक योग्यता, कार्यअनुभवका आधारमा कार्यका लागि स्वयंसेवा गर्न इच्छुक रहेकाले यो निवेदन पेश गरेको छु ।

१. नाम थर:

२. ठेगाना :

(क) स्थायी ठेगाना: गाउँ/नगरपालिका ...

वडा नं.:

टोल

(ख) अस्थायी ठेगाना: गाउँ/नगरपालिका ...

वडा नं.:

टोल

सम्पर्क नम्बर

इमेल

३. लिङ्ग

४. जन्म मिति (विक्रम सम्वत):

५. उमेर :

६. वैवाहिक स्थिति : विवाहित

अविवाहित :

७. विवाहित भए पति /पत्नीको नाम :

८. धर्म :

९. नेपाली नागरिकताको प्रमाणपत्रको नम्बर, जारी भएको मिति र जिल्ला :

१०. बाबुको नाम :

११. आमाको नाम :

१२. शैक्षिक योग्यता :

१३. अपाङ्गता भएमा सोको विवरण :

१४. सेवा गर्न चाहेको क्षेत्र विज्ञता र रुचिको विषय :

१५. सेवा गर्न चाहेको समयावधि :

१६. सम्बन्धित विषयमा कुनै तालिम लिएको भए :

क)

ख)

ग)

१७. सेवा गर्न चाहेको विषयको अनुभव भएमा

क)देखिसम्म पद.....कार्यालय ।

ख)देखिसम्म पद.....कार्यालय ।

ग)देखिसम्म पद.....कार्यालय ।

(यो निवेदनसँगै नागरिकताको प्रतिलिपी, शैक्षिक प्रमाणपत्रको प्रतिलिपी र तालिम लिएको भए सोको प्रमाणपत्रको प्रतिलिपी र अनुभवको प्रमाणपत्र समेत पेश गर्नुपर्नेछ ।)

आवेदकको नाम, थर:

दस्तखत :

मिति :

अनुसूची - ३

(दफा ९ को उपदफा १ र दफा १७ को उपदफा १ को (ज) सँग सम्बन्धित)

युवाको नेतृत्व विकास र स्वयंसेवाका क्षेत्र

१. नेतृत्व विकासका क्षेत्र

(अ) युवाको क्षमता विकास

यो कार्यविधिले सार्वजनिक नीति निर्माण, योजना निर्माण, निर्णय प्रक्रिया, कार्यान्वयन र अनुगमनमा युवा सहभागिता बढाउने र युवाको नेतृत्वमा सामाजिक, आर्थिक रूपान्तरण र वातावरणीय समस्या समाधान गरी राष्ट्र निर्माणमा युवा स्वयंसेवालाई आम संस्कृतिका रूपमा विकास गर्न र युवालाई योजना निर्माण प्रक्रियाको नेतृत्वमा पुऱ्याउन निम्न क्षेत्रमा युवाको क्षमता विकास गर्न आवश्यक छ ।

(क) युवा नेतृत्व विकासका लागि युवाको रुची, ज्ञान, सिप र धारणाको आधारमा राष्ट्र निर्माणमा संलग्न हुन उत्प्रेरणा जगाई काम गर्ने अवसर सृजना गर्ने ।

(ख) युवा विकास तथा तालिम, आपसी छलफल, गोष्ठी, अध्ययन, अनुसन्धान, नेतृत्व विकासका तालिम र क्षमता अभिवृद्धि, साँस्कृतिक आदान-प्रदान र सहकार्यको संस्कृति बनाउन स्थानीय तहमा युवा विकास स्रोत केन्द्र निर्माण गर्ने ।

(ग) युवा, नागरिक सङ्घसंस्था, सञ्जाल, उद्यमशील युवा, लगायत विशेष प्राथमिकता समूहका विभिन्न प्रतिभावान युवा छनौट गरी नेतृत्व विकासका लागि विशिष्टकृत तालिम सञ्चालन गर्ने ।

- (घ) युवा नेतृत्व प्रतिष्ठान स्थापना गरी नियमितरूपमा युवाको नेतृत्व गर्ने जनशक्ति तयार गर्ने ।
- (ङ) युवाको नेतृत्व विकास र क्षमता अभिवृद्धिका लागि प्रादेशिक, संघीय, अन्तरदेशीय, दक्षिण एशियाली र अन्तर्राष्ट्रिय तालिम, गोष्ठी तथा युवा लक्षित कार्यक्रम र शिविरमा युवालाई सहभागी गराउने ।
- (च) युवा प्रतिभाको खोजी गरी प्रोत्साहन गर्ने तथा निजको विकास गर्न मद्दत पुऱ्याउने ।
- (छ) युवाहरूलाई अध्ययन सँगसँगै अतिरिक्त क्रियापकलाहरूमा पनि सहभागी हुन उत्प्रेरित गर्ने

(आ) नवप्रवर्तन, सीप विकास र उद्यमशीलता प्रवर्द्धन

- (क) युवाका नवीनतम विचारलाई सङ्कलन र मूल्याङ्कन गरी उत्कृष्ट विचारलाई परिमार्जन गर्न र कार्यान्वयनमा सहयोग पुऱ्याउने ।
- (ख) युवालाई सहकारी जस्ता विभिन्न सामाजिक आर्थिक समूहमा आबद्ध गराई उत्पादनका क्षेत्रमा सरिक गराउने र अगुवा उद्यमी युवा उत्पादन गर्ने ।
- (ग) युवाको सीपलाई रोजगारी र बजारसँग जोड्ने । उद्यमशीलता प्रवर्द्धनमा भइरहेका कार्यक्रममा सरकारी आर्थिक सहायता, प्रविधिको उपलब्धता र सहूलियतपूर्ण कर्जा सहयोग जस्ता विषयमा वित्तीय संस्था र युवाबीचमा सहजीकरण गर्ने ।
- (घ) युवा सूचना केन्द्रको क्षमता अभिवृद्धि गरी सो मार्फत् युवा रोजगार कार्यक्रमलाई समन्वयात्मक तरिकाले वडातहसम्म विस्तार गर्ने ।
- (ङ) विदेशमा रहेका प्रतिभावान युवाको सीप, क्षमता र प्रतिभालाई प्रोत्साहन र सम्मान गर्दै स्वदेशको हितमा सदुपयोग गर्ने ।

(इ) युवा क्लब र सञ्जाल गठन तथा परिचालन

- (क) छरिएर रहेका युवालाई सङ्गठित गर्ने । प्रत्येक वडामा वडास्तरीय युवा क्लब गठन गर्ने र सबै क्षेत्रका युवा र वडा युवा क्लबबाट प्रतिनिधित्व हुने गरी युवा सञ्जाल निर्माण गरी युवा संस्था तथा सञ्जालसँग सहकार्य गर्ने ।
- (ख) बहूदो सहरीकरण र अव्यवस्थित बसोबासलाई व्यवस्थापन गर्न र सबै प्रकारका जोखिमबाट सुरक्षित रहन युवा समूहलाई जागरुक गराउने ।
- (ग) युवा निरक्षरता उन्मूलन, वातावरण संरक्षण, ग्रामीण स्वास्थ्य स्वयंसेवा, सिप विकास र उद्यमशीलताका लागि युवा सञ्जाललाई सहयोग उपलब्ध गराई परिचालन गर्ने ।

- (घ) सार्वजनिक सेवा प्रवाह, नीतिनिर्माण, विकास व्यवस्थापन, सामाजिक, आर्थिक रूपान्तरणमा युवा सहभागिता सुनिश्चित गरी महत्वपूर्ण जिम्मेवारी प्रदान गर्ने ।
- (ड) प्रादेशिक, राष्ट्रिय, अन्तर्राष्ट्रिय सेवा र अवसरमा युवाको सहभागिता सुनिश्चित गर्ने ।
- (च) महिला, दलित, मधेशी, मुस्लिम, अपाङ्ग, आदिवासी जनजाति, पिछडिएको क्षेत्रका, सिमान्तकृत र अल्पसङ्ख्यक, लैङ्गिक तथा यौनिक अल्पसङ्ख्यक युवाको समावेशिता महत्वपूर्ण स्थानमा सुनिश्चित भए नभएको थाहा पाउन समावेशिता परीक्षण कार्यक्रम सञ्चालन गर्ने ।

(ई) युवा हक अधिकारको सुनिश्चितता

- (क) सामाजिक र नागरिक अधिकार तथा दायित्वसम्बन्धी चेतना अभिवृद्धि गर्न युवा लक्षित कार्यक्रम सञ्चालन गर्ने ।
- (ख) विद्यालय, विश्वविद्यालय र युवा क्लबमार्फत युवा नेतृत्व, युवाको नीति निर्माण तहमा नेतृत्वको महत्व, युवा समावेशी अधिकार, यौन तथा प्रजनन स्वास्थ्य अधिकार, स्थानीयस्तरमा युवामैत्री यौन तथा प्रजनन स्वास्थ्य सेवाको सेवा प्रवाह, गुणस्तरीय शिक्षा तथा रोजगारको अधिकार, युवाको भूमिका तथा प्राकृतिक स्रोत साधनमाथिको अधिकार र संरक्षण, युवाको खाद्य अधिकार, युवाको आर्थिक, राजनीतिक, सामाजिक तथा सांस्कृतिक अधिकार तथा वातावरणीय अधिकारका विषयमा सचेतना कार्यक्रमहरू सञ्चालन गर्ने ।
- (ग) जिम्मेवार युवा नागरिक तयार गरी लोकतन्त्र, मानवअधिकार र सुशासन प्रवर्द्धन गर्न युवाको समाज, परिवार, वातावरण र समग्र राष्ट्रप्रतिको दायित्वसँग सम्बन्धित उत्प्रेरणामूलक कार्यक्रम सञ्चालन गर्ने ।

(उ) युवा सहकार्य

- (क) मानव अधिकार, लोकतन्त्र, सुशासन, वातावरण संरक्षण, युवा विकास र अधिकारका लागि अन्तर्राष्ट्रिय संघ संस्था, गैरआवासीय नेपाली युवा, दातृनिकाय तथा विभिन्न प्रदेश तथा देशका युवाविच सहकार्य बढाउने । अन्य स्थानीय तहसँग युवा भगिनी र मितेरी कार्यक्रम सञ्चालन गर्ने ।
- (ख) सामाजिक-साँस्कृतिक सम्मिलनका लागि विविध जाति, धर्म, सम्प्रदाय, लिङ्ग, क्षेत्रका युवाबीच सह-अस्तित्व, सहकार्य र सद्भाव विकास गर्न अन्तर साँस्कृतिक युवा सम्मेलन, महोत्सवको आयोजना गर्ने ।

(ग) पुरानो पुस्ताको अनुभव र नयाँ पुस्ताको उर्जाको समिश्रण गरी अन्तरपुस्ते सहकार्य (Inter-generational partnership) गरी समृद्धिका लागि पुस्तान्तरण, सकरात्मक अनुभवको हस्तान्तरण र रूपान्तरण कार्यक्रम सञ्चालन गर्ने ।

(ऊ) आमसञ्चार र युवा

(क) स्थानीय, प्रादेशिक, राष्ट्रिय, अन्तर्राष्ट्रिय ज्ञान, अवसर तथा प्रविधिका विषयमा युवालाई सुसूचित गराउन एवं सामाजिक, विकृति र विसंगति, हिंसा, अपराध, बेचबिखन तथा दुर्व्यसनका विषयमा युवालाई सचेत गराउन रेडियो तथा टेलिभिजन कार्यक्रम सञ्चालन गर्ने, बुलेटिन, खबरपत्रिका प्रकाशन गर्ने ।

(ख) सूचना सम्प्रेषणका लागि युवाको नेतृत्वमा स्थानीय सूचना केन्द्रबाट सेवा प्रवाह गर्नुका साथै छुट्टै अनलाइन खबरपत्रिका, वेबसाइट सञ्चालन गर्ने । स्थानीयस्तरका अनलाइन तथा खबरपत्रिकामा युवा विशेष पृष्ठका लागि पहल गर्ने ।

(ए) सामाजिक समावेशिता

(क) स्थानीय तहले सञ्चालन गर्ने कार्यक्रममा अपाङ्गता भएका युवा, जोखिममा रहेका युवा, द्वन्द्व प्रभावित युवा, अल्पसंख्यक र सीमान्तकृत युवा, दलित मुस्लिम समुदाय र पिछडिएको क्षेत्रका युवा जस्ता लक्षित समूहका युवाको सहभागिता सुनिश्चित गर्ने ।

(ख) युवाभित्रको सामाजिक समावेशिता अभिवृद्धिका लागि स्थानीय भाषामा सूचना प्रकाशन, ब्रेललिपी, दोभाषेको व्यवस्था, अपाङ्गमैत्री सामाजिक संरचना, लैङ्गिक संवेदनशील भाषा र संरचनाको व्यवस्था गर्ने ।

(ग) प्राथमिकता र विशेष प्राथमिकतामा रहेका युवाको सशक्तीकरण र अभिमुखीकरण, आवश्यकता अनुसारको सीपमूलक र व्यावसायिक शिक्षा, स्वास्थ्य उपचार सेवा र रोजगारी लगायतका विषयमा विशेष ध्यान दिने ।

२. युवा स्वयंसेवाका क्षेत्र

(अ) मानवीय कार्यमा युवा स्वयंसेवा

(क) दक्ष र शैक्षिक बेरोजगार युवालाई लक्षित गरी विभिन्न क्षेत्रमा स्वयम्सेवक परिचालन गर्ने र यसलाई वृद्धि गर्दै लैजाने । यस्ता स्वयम्सेवकरूलाई शिक्षा, सामाजिक चेतना, ग्रामीण स्वास्थ्य, वातावरण, सूचना केन्द्र, कृषि तथा सेवा क्षेत्रहरूमा परिचालन गर्ने ।

(ख) रक्तदान, सरसफाइ जस्ता स्वयम्सेवी कार्यक्रमहरू आयोजना गर्ने । यस्ता कार्यक्रम युवा क्लबहरू मार्फत अधि बढाउने ।

(ग) नेपाली सेना, नेपाल प्रहरी, सशस्त्र प्रहरी बल, राष्ट्रिय स्वयम्सेवा दल, नेपाल स्काउट, नेपाल रेडक्रस सोसाइटी, विद्यार्थी, राजनीतिक सङ्गठन, क्लब तथा युवा संघ जस्ता संघ संस्थाको समन्वयमा आपतकालीन स्वयम्सेवा प्रशिक्षण दिने तथा परिचयपत्र प्रदान गरी समाजसेवाका विभिन्न क्षेत्र जस्तै भूकम्प र प्राकृतिक विपत्ति, महामारी, दुर्घटना, खाद्य संकट र भोकमरी, डढेलो, डन्द्र तथा बाढीपहिरो जस्ता विपद्हरूमा परिचालन गर्ने ।

(घ) युवा, युवाक्लब, युवा सञ्जाल, युवाका संगठनहरूलाई विपद्, महामारीको समयमा प्रथम प्रतिकार्य टोलीकर्ताको रूपमा तयार गर्न आवश्यक क्षमता अभिवृद्धिको कार्य गरी परिचालन गर्ने ।

(आ) वन तथा वातावरण संरक्षण र पर्यटन प्रवर्द्धनमा युवा संलग्नता

(क) युथ ग्रीन क्लब निर्माण गरी वातावरण सचेतना र संरक्षण, सरसफाइ, वृक्षारोपण लगायतका कार्यक्रम सञ्चालन गर्ने ।

(ख) हैसियत बिग्रेका वन, उपयोगहिन खाली जग्गा रहेको वन क्षेत्र, सडक, बाटो र खोलाका किनार, विद्यालय र सार्वजनिक स्थलमा वृक्षारोपण तथा वन संरक्षणमा युवा परिचालन गर्ने ।

(ग) पर्यटन विकासका लागि होमस्टे, नयाँ पदयात्रा गन्तव्य र साहसिक पर्यटनको सम्भावनाको खोजी, सांस्कृतिक सम्पदा संरक्षण, नयाँ पर्यटकीय स्थलको प्रवर्द्धन गर्न युवाको नेतृत्व र सहभागितामा विभिन्न महोत्सव र कार्यक्रम आयोजना गर्ने ।

घ) स्थानीयस्तरमा आपतकालिन समयलाई मध्यनजर गरी युवा स्वयम्सेवकको परिचालनमा सुरक्षित खाली स्थानको पहिचान, खोजि, निर्माण र आवश्यकता बारे जनचेतना अभिवृद्धिका कार्यक्रमहरू समुदायस्तरमा सञ्चालन गर्ने ।

(इ) स्वयंसेवालाई विकासको आधारशीलाको रूपमा स्थापित गर्ने

(क) स्वयम्सेवक रूपमा कार्य गरेका युवालाई रोजगारीका अवसर, निर्वाह भत्ता, पदोन्नति र अन्य सेवाका लागि सकारात्मक मूल्याङ्कन गर्ने । युवा स्वयंसेवक समूह गठन गरी विपद् तथा आपतकालीन अवस्थामा परिचालन गर्न युवा स्वयम्सेवक तयार गर्ने । स्वयंसेवाको अनुभव भएका युवालाई विशेष प्राथमिकतामा राख्ने ।

(ख) प्रत्येक वर्ष डिसेम्बर पाँचमा मनाइने अन्तर्राष्ट्रिय स्वयम्सेवक दिवसका अवसरमा विभिन्न क्षेत्रमा स्वयम्सेवा गर्नेहरू मध्येबाट फरक विधाका कम्तीमा पाँच जना स्वयंसेवकलाई प्रत्येक वर्ष सम्मान गर्ने ।

३. सामाजिक विकृति, विसङ्गति विरुद्ध युवा अभियान

- (१) विद्यमान लैङ्गिक हिंसा, महिलामाथिको हिंसा, जातीय विभेद तथा छुवाछूत, बोक्सी, छाउपडी, दाइजो प्रथा, बाल विवाह, बहुविवाह जस्ता सामाजिक विकृति विसङ्गति विरुद्ध अभियान सञ्चालन गर्न स्थानीय युवा क्लब, युवा सञ्जाल तथा युवा सम्मिलित निजी क्षेत्रलाई उत्प्रेरित र प्रोत्साहित गर्ने ।
- (२) लागूपदार्थ दुर्व्यसनी, कुलत, एच.आई.भी. संक्रमण, आप्रवासन, मनोसामाजिक परामर्श लगायतका विषयमा अगुवा भई सचेतना कार्यक्रम सञ्चालन गर्ने ।
- (३) साइबर क्राइम तथा आधुनिक प्रविधिको दुरुपयोगसम्बन्धी सचेतना अभियान सञ्चालन गर्ने ।
- (४) महिला हिंसा, मानव बेचबिखन, लागूपदार्थ ओसारपसार तथा विभिन्न सामाजिक विकृति नियन्त्रण गर्न प्रहरी तथा युवाको सामुदायिक प्रहरी सेल स्थापना गरी परिचालन गर्ने ।
- (५) छोरी-बुहारी बचाऔं, पढाऔं, बालिका शिक्षा, बालिका बिमा, कार्यक्षेत्रमा हुने हिंसा विरुद्धको अभियान जस्ता अभियानमूलक कार्यक्रम युवाको नेतृत्वमा सञ्चालन गर्ने ।
- (६) युवा नेतृत्वका विषयलाई विद्यालयका पाठ्यक्रममा समेत समावेश गर्ने । विद्यालयस्तरमा बालक्लब गठन र उनीहरूको सहभागितालाई अभिवृद्धि गरी सवल युवा र सक्षम नागरिक बनाउन भूमिका निर्वाह गर्ने ।

आज्ञाले
ओम बहादुर दर्जी
प्रमुख प्रशासकीय अधिकृत